



**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH AZZOPARDI**

Seduta tad-9 ta' Marzu, 2007

Citazzjoni Numru. 293/2005

**A**

**-vs-**

**B.**

**Il-Qorti;**

Rat iċ-ċitazzjoni pprezentata fil-31 ta' Awissu, 2005 li permezz tagħha l-attriċi esponiet bir-rispett:

Illi fl-14 ta' Diċembru 2001, il-kontendenti kkontrattaw żwieġ bejniethom fil-Knisja ta' Sant'Elena ġewwa Birkirkara, kif jirriżulta mill-anness ċertifikat taż-Żwieġ (Dok. A).

Kopja Informali ta' Sentenza

Illi għalkemm jidher li l-istess żwieġ kien validu, effettivament l-istess ma kienx.

Illi l-kunsens tal-partijiet kien ivvizzjat b'difett serju ta' diskrezzjoni ta' ġudizzju fuq il-ħajja miżżewġa u fuq id-drittijiet u d-dmirijiet essenzjali tagħhom, jew b'anomalija psikoloġika serja li tagħmilha impossibbli għal dik il-parti li taqdi l-obbligazzjonijiet essenzjali taż-żwieġ.

Illi l-kunsens tal-partijiet inkiseb b'qerq dwar xi kwalita' tal-parti l-oħra li tista' mix-xorta tagħha tfixx serjament il-ħajja miżżewġa.

Illi inltre l-kunsens tal-partijiet kien ivvizzjat b'eskluzjoni pożittiva taż-żwieġ innifsu, jew ta' wieħed jew aktar mill-elementti essenzjali tal-ħajja miżżewġa.

Għalhekk jitlob lil dina l-Onorabbli Qorti għaliex m'għandhiex;

1. tiddikjara ż-żwieġ kontrattat bejn il-partijiet nhar l-14 ta' Diċembru 2001, null għall-finijiet u effetti kollha tal-liġi u dan għar-raġunijiet fuq premissi.

Bl-ispejjeż kontra l-konvenut mil-lum ingunt għas-subizzjoni.

Rat id-dikjarazzjoni ta' l-attriċi maħlufa u l-lista tax-xhieda.

Rat in-nota ta' l-eċċezzjonijiet tal-konvenut ipprezentata fit-30 ta' Settembru, 2005 li permezz tagħha eċċepixxa:

1. Illi l-eċċipjenti jaqbel li ż-żwieġ tal-partijiet jiġi ddikjarat null u mingħajr effett fil-liġi iżda dan minħabba l-kunsens tal-partijiet kien ivvizjat b'difett ta' diskrezzjoni ta' ġudizzju kemm fuq il-ħajja miżżewġa kif ukoll fuq id-drittijiet u dmirijiet essenzjali taż-żwieġ.

Salv eċċezzjonijiet ulterjuri jekk ikun il-każ.

Rat id-dikjarazzjoni tal-konvenut maħlufa u l-lista tax-xhieda.

Kopja Informali ta' Sentenza

Rat l-atti proċesswali.

Rat l-affidavits ta' l-attriċi u d-deposizzjonijiet tax-xhieda prodotti minnha.

Rat l-affidavit tal-konvenut u ta' ommu.

Rat il-verbal tas-seduta tat-30 ta' Ġunju, 2006 illi permezz tiegħu l-kawża tħalliet għas-sentenza.

Ikkunsidrat;

Illi l-attriċi qed titlob l-annullament taż-żwieġ kontrattat bejn il-partijiet fl-14 ta' Diċembru, 2001 a bażi ta' l-Artiklu 19 (1) (c), (d) u (f) tal-Kapitlu 255 tal-Liġijiet ta' Malta.

Il-konvenut jaqbel ma' dan iżda kif dejjem irritenew il-Qrati Maltin; *"F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta' kreditu likwidu jew responsabilita' ta' xi kollizzjoni imma f'kamp l-iktar delikat u serju u l-Qorti ma tistax tħalli nies li kappriċċożament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubbju."* (Anna Tonna vs Alexander Tonna deċiża mill-Qorti ta' l-Appell fis-6 ta' Novembru, 1991). Dan japplika anke f'każ ta' ammissjoni.

L-artikoli ċitati mill-attriċi jirrigwardjaw;

19 (1) (ċ) – il-kunsens inkiseb b'qerq dwar il-kwalita' tal-parti l-oħra li mix-xorta tiegħu jista' jfixkel serjament il-ħajja miżżewġa;

Kopja Informali ta' Sentenza

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b'anomalija serja psikoloġika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta' xi parti jkun inkiseb b'eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ.

Mill-provi mressqa mill-partijiet jidher li l-konvenut kellu problema ta' xorb iżda dan jidher li aċċentaw ruħu wara ż-żwieġ għaliex hu diffiċli li wieħed ma jindunax illi l-persuna li magħha għandha relazzjoni serja jkollu din it-tip ta' problema fl-għerusija. Iż-żwieġ pero' kien diżastru mill-bidu nett u meta jkun il-każ hu probabbli li kien hemm għa' qabel iż-żwieġ raġunijiet għaliex iż-żwieġ ma kellux isir. Mill-provi mressqa mill-konvenut imbagħad jidher ċar li ma kienx lest għaž-żwieġ anke skond il-gudizzju ta' ommu li żgur tafu iżjed minn kulħadd.

Għalhekk fil-fehma tal-Qorti jeżistu r-rekwisiti taħt is-subartikoli (ċ) u (d) fuq imsemmija biex iż-żwieġ jiġi dikjarat null.

**Għal dawn il-mottivi l-Qorti tilqa' t-talba attriċi u tiddikjara null iż-żwieġ bejn il-kontendenti kontrattat fl-14 ta' Diċembru, 2001 u tordna li ssir l-annotazzjoni mitluba mid-Direttur tar-Registru Pubbliku. L-ispejjeż ikunu bla taxxa bejn il-partijiet.**

**Moqrija.**

**< Sentenza Finali >**

-----TMIEM-----